

MƏNƏVİ DƏYƏRLƏR NÜMUNƏSİ

Biz ədəbiyyat haqqında mükəmməl fikirləri adətən elə ədəbiyyat adamlarının — ədəbiyyatşünasların, şairlərin, yazıçıların əsərlərindən, mətbuat və televiziya çıxışlarından eşitməyə alışmışıq. Əslində hər hansı bir sahənin uğurundan, qayğı və problemindən elə həmin sahənin öz mütəxəssisinin fikiri daha önəmli və qəbul ediləndir. Lakin böyük həyat təcrübəsindən belə qənaətimiz də var ki, ixtisasca başqa sahənin adamları da ədəbiyyatı nəinki gözəl duyur, hətta özü də hansısa bir şairin, yaxud yazıçının bir əsəri barədə ortaya elə dolğun, mükəmməl bir yazı qoyur ki, bəzən onun hansı peşənin sahibi olduğunu da unudursan.

Bu fikirləri Dövlət İqtisad Universitetinin məzunlarından olan və uzun illər icra aparatı strukturlarında çalışan tanınmış ziyalı, ləyaqətli vətəndaş Ramiz Göyüşovun yaxın vaxtlarda oxucuların diqqətinə təqdim etdiyi “Sən bizim ellərin ruhuna bir bax...” publisistik məqalələr toplusunu oxuyarkən düşündüm. Və gördüm ki, Ramiz müəllim həqiqətən ədəbiyyatımızı duyan, qiymətləndirən, məqamı yetəndə, könlü atlananda tanıdığı, ünsiyyətdə olduğu, özünü mənəvi dünyalarına yaxın sandığı şairlərin əsərlərindən, talelərindən çox maraqlı bir üslubda, ən əsası da səmimiyyət dolu fikirlərini oxucularla bölüşür. Ramiz müəllim ədəbiyyata, mədəniyyətə bağlı olan bir insandır. Onun həssaslığı, sənətə və sənətkara dəyər verməsi də məhz bu bağlılıqdan irəli gəlir. Bu məqamda kitabın ön söz yazmış professor Nizami Cəfərovun bununla bağlı aşağıdakı fikrini səsləndirməyə bilmirəm: “Və mən həmişə bu fikirdə olmuşam ki, insan müxtəlif sahələrdə nə qədər böyük qabiliyyət göstərsə də, uğurlar qazansa da, ədəbiyyata, incəsənətə laqeyddirsə onun şəxsiyyəti mükəmməl sayıla bilməz. Çünki ədəbiyyata, incəsənətə məhəbbət insanın mənəvi kamilliyinin birbaşa göstəricisidir”. Elə yüksək ədəbi zövqə malik olan Ramiz Göyüşov da ədəbiyyata, mədəniyyətə bağlılığını əməlinə, yaradıcılıq fəaliyyətində göstərə bilən bir vətəndaşdır.

“Sən bizim ellərin ruhuna bir bax...” böyük Səməd Vurğunun həsr olunmuş məqalə ilə açılır. Və diqqətləyiqdir ki, özünün sağlığından bu yana, haqqında böyük tədqiqat əsərləri yazılan, adına şeirlər, dastanlar qoşulan böyük şair haqqında Ramiz müəllim sözünün məsuliyyətini duyaraqdan ona xalq sevgisinin ifadə edə bilmişdir. Bu xalq məhəbbətini öz ruhundan keçirən müəllif onu “Azərbaycan” şeirinin timsalında təqdim edir. “Əslində Səməd Vurğun vətənimiz Azərbaycanı tərənnüm edən bu şeiri yazmaqla poeziyamıza “Azerbaycan” mövzusunı gətirdi və ondan sonra gələn bütün şairlər ən gözəl, ən şah şeirlərini bu mövzuya həsr etdilər”, deyən müəllif sanki şairin bu şeirindən nur alaraq sənətkara el məhəbbətini sadə və səmimi şəkildə ifadə etmişdir. Məqalənin oxucuya xoş təsir bağışlamasının başlıca xüsusiyyəti də budur ki, vəfatından 58 il sonra qələmə alınmış bu yazı sanki şairin çağdaşı olan yaxın dostunun xatirələri işığında təqdim olunur.

Hüseyn Arif haqqındakı sözündə isə başqa məziyyətlər önə çəkilir. O məziyyətlər ki, onun şeirlərində müəllif öz uşaqlığını, görüb-gəzdirdiyi, bağlandığı yerlərin doğmalığını, məhəbbətini duya bilir. “Zoğallı dəreni üzük qaşı kimi dövrəyə alan, Gödək arx boyu sıralanan moruq kollarından moruq, Dəmyə dağının döşündəki Gen dərədən ətri hələ də burnundan getməyən çiyyələri” ona məhz Hüseyn Arif xatırladır, onu kövrəldir, duyğulandırır. Bədii əsərdə təsvir olunan mənzərələr, çəşidli hadisələr oxucunu keçmişinə, gəncliyinə apara bilirsə, o, xalqın həyatından gələn, xalq ruhunu ifadə edən ədəbiyyatdır. Və təbii ki, Hüseyn Arif poeziyası xalq hikmətinin, həyələndirən sözünün müşahidələrindən süzülüb gələn bir poeziyadır.

Bir məsələ var ki, R.Göyüşovun ədəbi qəhrəmanları haqqında çox deyilib, çox yazılıb. Elə bizi razı salan da

budur ki, ədəbi duyumu və zövqü olan müəllif həmin şəxsiyyətlərə özünün yaradıcılıq prizmasından yanaşaraq hər birinin sənət dünyasına daxil olur, onları duyur, yaradıcılıqlarından böyük dəyərlər əxz edir və bundan sonra fikirlərini oxucusu ilə bölüşməyi məqsəduyğun hesab edir. Onun fikirlərində, əsərə münasibətində bəzən şairlik ruhu açıqca sezilir. Xalq şairi Nəriman Həsənzadə haqqında sözü də məhz belə bir duyumun, ruhun həqiqi ifadəsidir. Şairin ədəbi, şəxsi taleyi əsərlərində bütünlükdə təsvir olunub. Müəllif qeyd edir ki, bu şeirləri xalq rəğbətə qarşılayır, şairin kədərini, sevgi və sevincini duya bilir. Burda şairin uğuru ondadır ki, o, yaşadığı həyatın ağrıları, ehtiyacını, ağıl-qaralı günlərini ictimailəşdirə bilir. Onun haqqında öz fikirlərini ifadə edən müəllifin uğuru isə şairin əsərlərinə bir növ təhlil-təqdir xarakterli baxışlarını ifadə edə bilməsidir. Bir xüsusiyyət də ondadır ki, Ramiz müəllim şairin yaradıcılığının aparıcı xəttini - məhəbbətindən boylanan kədərini ictimai ağrılar səviyyəsinə qaldıra bildiyini əsərlərinin timsalında, nümunələr gətirərək təqdim edir. Bu məqalə özəlliyi ilə böyük maraq kəsb edir.

R.Göyüşovun ədəbi qəhrəmanları haqqında fikri, sözü yaradıcılıqlarının, həyata baxışlarının ifadəsinə söykənir. Bu, onu deməyə imkan verir ki, müəllif bəhs etdiyi şairlərin yaradıcılığına, şəxsi, ictimai taleyinə yaxından bələddir, onları duymağa qadirdir. Müəllif üçün qəhrəmanlarının mövzuları önəmlidir. Bu mövzular ictimai əhəmiyyətli, xalq ruhunun tərənnümü ilə bağlı olanda orda sözün güdrətini, rəngini və ətrini də olduğu kimi təsvir etmək mümkündür. Bu mənada Xalq şairi Zəlimxan Yaqubun ədəbi taleyini, şəxsiyyətini ifadə edə bildiyindən məqalə xarakterikdir, sanballı və dəyərlidir. Zəlimxan Yaqubun yaradıcılığı çoxşaxəlidir, genişəhatəlidir. Təbii ki, bunları bir məqalə yazısında əhatə etmək də çətindir. Buna görə də müəllif onların içərisində Heydər Əliyev mövzusunə diqqət çəkir. Bir qədər dərinləndirən yanaşanda aydın olur ki, mövzunun özü xalqın taleyində, ictimai həyatında böyük əhəmiyyət kəsb etdiyindən olduqca əhəmiyyətlidir. Bunu görə bilməkdən ötrü həm də Ramiz müəllimin Zəlimxan sözünün kəsərinə, bədii dəyərinə verdiyi qiymətə göz yetirmək maraqlıdır. Burda şairin ustalığı, sözə həssaslığı, mövzunu necə bir məhəbbətlə, böyük şəriştə ilə işlədiyini bizə özünün prizmasından təqdim edir. Burda iki paralel xətt oxucunun diqqətini çəkir. Sənətə və sənətkara hər zaman yüksək dəyər verən ümummilli liderin obrazını yaradan şair və onu öz prizmasından təhlil-təqdir edən məqalə müəllifi Ramiz Göyüşov...

Kitabda toplanmış məqalələrin bir qismi xatirə-esse xarakteri daşıyır. Mərhum şair Davud Nəsim haqqında deyilən söz də məhz bu janrdadır. Ümumiyyətlə, R.Göyüşov o sənətkarlar haqqında söz deməyi özünə borc bilir ki, onların mühitinə, yaradıcılığına, şəxsiyyətlərinə bələddir, əsərlərlə yaxından tanışdır. Bu səbəblər də onları müəllifin qəhrəmanları sırasına gətirir. D.Nəsim də bu sıradandır.

R.Göyüşovun bir qələm adamı kimi üstünlüyü ondadır ki, o, haqqında yazmaq istədiyi ədəbi şəxsiyyəti mükəmməl öyrənməyi, oxumağı və ondan əxz etdiklərinə mənəvi süzgəcdən keçirməyi özünün bir ziyalı, vətəndaş borcu bilir. Bax, elə buna görədir ki, yazdıqlarının çox səmimi və səviyyəli olması da hədəfi - mövzunu düzgün müəyyənələşdirməsindən yaranır. Müəllif onların yaradıcılığına sevgi və həssaslıqla yanaşır, bütün hazırlığı boyu özünü məhz isti söz deməyə, fikirlərini doğru mövqedən işıqlandırmağa səfərbər edir.

Ruhundan xatirələr süzülən yazılardan biri də yurd sevgisi ilə döyünən ürəyin səhəbi Nəsim haqqında yazılan Eldar Nəsimli haqqında çox kövrək, həm də ağırlı düşüncələrdir. Müəllif bu söz-sənət adamını, Qazax elinin şair oğlunu yaradıcılığının xarakterik cəhətləri, tale ağrıları fo-



nunda xatırlayır, təhlilə cəlb edir. Yazının dil-üslub cəhətdən fərdiliyi, özünəxaslığı oxucuda maraq oyadır. Və yenə də şair haqqında müəllifin sözü ötrü tanışlığa yox, məhz onun yaradıcılıq taleyinə, ağrılarına həssaslıqla yanaşmaya söykənir. Bütün kökü, rüşələri ilə Azərbaycan torpağına bağlı olan E.Nəsimlinin doğulduğu yer Sibir olsa da ağıl, ictimai şüuru, qanında qaynayan vətənə məhəbbəti onu doğma yurda gətirib çıxarır. Bu xatirə yazısından öyrənirik ki, Eldar Nəsimli tarixə görkəmli şəxsiyyətlər vermiş Qazağa vətən təəssübündən doğan sözü, əməli ilə şərəf gətirən bir şairdir.

“Qarabağ həsrət ilə döyünən ürək” sahiblərindən birini müəllif bizə çox sakit, hayküyədən uzaq bir səmimiyyətlə təqdim edir. Bu, Ramiz Məmmədzadədir. Müəllif şairin Qarabağ mühtinin özünəməxsusluğundan gələn “fəlsəfi düşüncə”nin, “məna yükü”nün xalqın ictimai taleyi ilə bağlılığının o torpaqda yetişən şairlərin yaradıcılığına xas olduğu kimi R.Məmmədzaadənin də yaradıcılığının aparıcı leytmotivi olduğunu nəzərə çatdırır.

Bəzən müəllif qəhrəmanının ədəbi taleyinə nəzər salarkən hardasa bir mövzu, məqam daha çox diqqətini cəlb edir. Başqa sözlə, onun ruhunu, yaradıcılıq eşqini məhz həmin əsərin mahiyyətində görə bilir. Dəmir Gədəbəylinin “Şöhrətli 100 il” poemasında olduğu kimi. Bu da təbii ki, müəllifin bənzərsizlik yaratmaq üçün ədəbi manevr etməsindən yaranır.

“Hər zaman xoş gördük, Taleh Həmid”lə müəllif vətən oğlu, vətən şairi kimi görüşür. Onun yaradıcılığı, şəxsi kədəri, taleyi ilə oxucunu başbaşa qoymağa cəhd edir. Necə ki, Taleh Həmid özü oxucuyla baş-başadır.

Və bu təqdimatda şairin yaradıcılığına sərrast baxış var. Yəni onun əsərlərindən gətirdiyi nümunələr göyündüşmə təsiri bağışlamır. Onların həyatla, zamanla, insan taleyi ilə bağlılığı xarakterizə olunur. T.Həmidin “o balaca kənddən”, “çiçəkli həyətinə”, qurşaq çəkib gedən cığırılardan, qayaların köksündəki mamırılı dağlardan, yaşıl meşədən, üzünə gülümseyən bənövşədən, çoban bayatısından” başlayan vətəninə müəllif məhz şeirlərindən görüb-duymuş, onların mahiyyətini, ideyasını açıqlamışdır.

“Sən bizim ellərin ruhuna bir bax...” məqalələr toplusunu vərəqləyərkən, ordakı yazılarla yaxından tanış olarkən məqsədimiz heç də hər biri haqqında ayrıca bəhs etmək olmasa da, müəllifin bu ədəbi şəxsiyyətlərə, onların yaradıcılığına publisist münasibəti, fikirləri bizi də bu yazılardan bir çoxuna məxsusi münasibət bildirməyə sövq etdi. Və sözün bu məqamında duyduq ki, müəllifin də məqsədi sözlərinə söz söykədiyimiz şairlərlə yanaşı istər yaradıcılığında köç motivi olan şair duyğularının özünəxas ifadəçisi M.Dəmirçioğlu, çoxçeşidli mövzuları ilə vətənin xəritəsini çəkməyə çalışan M.İlqar və müəllifin üç şairin (Ağamalı Sadiqin, İbrahim İlyaslı, Məmməd İlqar) şeirlərindəki paralelliği təhlilə, açıqlamaya cəlb etməsi də oxucu üçün maraqlıdır. Eləcə də yaradıcılığı xarakterinə bənzəyən, “danişdığı kimi yazan” Rüstəm Kamal, Şuşa nisgili ilə yaşayan Pərviz müəllim (Pərviz Axundov) haqqında Ramiz Göyüşovun mənəvi dəyərlər yaradan fikirləri sözün əsl mənasında onun yaradıcı uğurudur. Belə uğurlarınız davamlı, axarlı olsun, Ramiz müəllim!

Rəfiqə MƏSUD,
kinossenarist, publisist,
Əməkdar mədəniyyət işçisi.